

50 لاکھ کا ایک بڑا جانور قربانی کے لیے لینا افضل ہے یا 5، 5 لاکھ کے 10 جانور؟



دارالافتاء اہل سنت
Darul Ifta Ahle Sunnat

تاریخ: 12-06-2024

ریفرنس نمبر: KNL 0048

کیا فرماتے ہیں علمائے دین و مفتیان شرع متین اس بارے میں کہ 50 لاکھ کا ایک بہت بڑا جانور لینا اور اس کی قربانی کرنا یہ افضل ہے یا پانچ، پانچ لاکھ کے دس جانور ذبح کر دیے جائیں؟ یہ جانور بھی اچھے فربہ ہوں گے اور ان کا مجموعی گوشت لازمی طور پر ایک جانور سے زیادہ ہو گا۔ اس طرح زیادہ لوگوں تک گوشت بھی پہنچے گا اور کھالوں کے ذریعے غربا کی مدد بھی زیادہ ہو جائے گی۔ لہذا یہ ارشاد فرمادیں کہ دونوں میں افضل کیا ہے۔

بسم الله الرحمن الرحيم

الجواب بعون الملک الوہاب اللہم ہدایۃ الحق والصواب

صورت مسئلہ میں پچاس لاکھ کا ایک بڑا جانور لینے کے بجائے پانچ پانچ لاکھ کے دس جانور لینا افضل ہے۔

اس مسئلے کی تفصیل یہ ہے کہ قربانی کے جانور کے افضل ہونے کے اعتبار سے تین اسباب ذکر کئے جاتے ہیں: (1) گوشت زیادہ ہونا۔ (2) قیمت زیادہ ہونا۔ (3) گوشت کا اطیب (اچھا) ہونا۔ ان تینوں اسباب کے پائے جانے کی صورت میں جس جانور میں گوشت زیادہ ہو گا وہ مطلقاً دیگر سے افضل ہو گا۔ یہی معتمد اور مختار قول ہے۔ نیز گوشت کے زیادہ ہونے کی وجہ ہی ہے کہ اونٹ کی قربانی کو دوسرے جانوروں سے افضل کہا گیا کہ اس کے بڑا ہونے کی وجہ سے اس میں لامحالہ گوشت زیادہ ہوتا ہے۔ زیادہ گوشت

والے جانور کی قربانی افضل ہونے کی وجہ یہ ہے کہ گوشت زیادہ ہونے میں فقر کا نفع زیادہ ہوگا، تقسیم میں وسعت ہوگی اور قربانی والے دن گوشت کی تقسیم میں وسعت ہونا ہی مستحب ہے۔ پھر جس طرح ایک جانور کہ جس میں گوشت زیادہ ہے وہ دوسرے سے بہتر ہے، تو اسی طرح دو جانور ایک جانور سے افضل ہوں گے کہ ان میں بھی گوشت زیادہ ہوگا۔ البتہ یہ خیال کیا جائے کم قیمت والے جانور لاغر نہ ہوں کہ جانور کا اطیب ہونا بھی شریعت کو مرغوب ہے۔ لہذا صورت مسئلہ میں جب وہ پانچ پانچ لاکھ والے دس جانور بھی اچھے اور فربہ ہیں تو یقیناً ان کا گوشت پچاس لاکھ والے ایک مہنگے جانور سے زیادہ ہوگا اس لئے پچاس لاکھ کے ایک مہنگے جانور کے بجائے اسی قیمت کے دس جانوروں کی قربانی افضل ہے۔

در مختار میں ہے: ”الشاة افضل من سبع البقرة اذا استويا فى القيمة واللحم، والكبش افضل من النعجة اذا استويا فيهما، والانثى من المعز افضل من التيس اذا استويا قيمة، والانثى من الابل والبقرة افضل، حاوى، وفى الوهبانية ان الانثى افضل من الذكر اذا استويا قيمة“ بکری گائے کے ساتویں حصہ سے افضل ہے، جبکہ دونوں قیمت اور گوشت میں برابر ہوں اور مینڈھا، بھیڑ سے افضل ہے جبکہ دونوں قیمت اور گوشت میں برابر ہوں، اور بکری بکرے سے افضل ہے جبکہ دونوں قیمت میں برابر ہوں، اور اونٹنی اور گائے (اونٹ اور بیل سے) افضل ہیں، حاوی، اور وہبانیہ میں ہے کہ مادہ زر سے افضل ہے جبکہ دونوں قیمت میں برابر ہوں۔ (در مختار مع رد المحتار، ج 9، ص 534، مطبوعہ کوئٹہ)

ردالمحتار میں ہے: ”قوله: (اذا استويا الخ) فان كان سبع البقرة اكثر لحما فهو افضل، والافضل فى هذا اذا استويا فى اللحم والقيمة فاطيبهما لحما افضل، واذا اختلفا فيهما فالفاضل الاولى۔ تاثر خانہ“ ترجمہ: پس اگر گائے کا ساتواں حصہ زیادہ گوشت والا ہو تو وہ ہی افضل ہے، اور اس بارے میں قاعدہ یہ ہے کہ جب دونوں جانور گوشت اور قیمت میں برابر ہوں تو ان میں عمدہ گوشت والا افضل ہے، اور اگر گوشت اور قیمت میں برابر نہ ہوں تو خوبی میں زائد بہتر ہے۔

(ردالمحتار مع الدر المختار، ج 9، ص 534، مطبوعہ کوئٹہ)

اسی میں ہے: ”قوله: (إذا استويا فيهما) فان كانت النعجة اكثر قيمة اولحما فهي افضل۔ ذخيرة۔ ط“ مصنف عليه الرحمة کا قول: (جب دونوں گوشت و قیمت میں برابر ہوں) تو اگر بھیڑ گوشت یا قیمت میں زیادہ ہو تو وہی افضل ہے۔ ذخيرة۔ طحاوی۔

(ردالمحتار مع الدر المختار، ج 9، ص 534، مطبوعہ کوئٹہ)

شرح وہبانیہ میں اس کی وجہ یہ لکھی ہے: ”وجه كون السبع اولى اذا كان اغلى واكثر لحما فانه متى كان اكثر منها ثمنا كان اكثر لحما ومتى كان اكثر لحما كان انفع للفقراء واوسع والتوسعة في ذلك اليوم مندوب اليها“ ساتواں حصہ جب زیادہ قیمت اور زیادہ گوشت والا ہو تو اس کے افضل ہونے کی وجہ یہ ہے کہ جب وہ زیادہ قیمت والا ہو گا تو زیادہ گوشت والا ہو گا اور جب وہ زیادہ گوشت والا ہو گا تو فقراء کے لئے زیادہ فائدہ مند اور زیادہ وسعت والا ہو گا اور اس دن وسعت مستحب ہے۔

(شرح وہبانیہ، ص 232، مخطوط)

محیط میں اونٹ کے افضل ہونے کے متعلق ہے: ”في أصحابي الزعفراني: البعير أفضل من البقر، لأنه أعظم“ اونٹ گائے سے افضل ہے کیونکہ وہ بڑا (گوشت میں زائد) ہوتا ہے۔

(المحيط البرهاني، ج 8، ص 468، مطبوعہ کراچی)

فتاویٰ بزازیہ میں افضل ہونے کے ترتیب کچھ یوں بیان کی ہے: ”الابل افضل ثم البقر ثم الغنم من المعز والبقر افضل من الشاة اذا استويا قيمة لانه اعظم واكثر والشاة افضل من سبع البقرة اذا استويا قيمة ولحما فاذا استويا قيمة فاطيبهما لحما افضل وان اختلفا فالفاضل افضل“ اونٹ افضل ہے پھر گائے پھر بکری، بھیڑ سے اور گائے بکری سے افضل ہے جبکہ دونوں قیمت میں برابر ہوں کیونکہ گائے زیادہ عظیم اور زیادہ گوشت والی ہے اور بکری گائے کے ساتویں حصہ سے افضل ہے، جبکہ دونوں قیمت اور گوشت میں برابر ہوں پس جب دونوں قیمت کے اعتبار سے برابر ہوں تو ان میں عمدہ گوشت والا افضل ہو گا اور اگر قیمت و گوشت میں مختلف ہوں تو خوبی میں زائد افضل ہو گا۔

فتاویٰ بزازیہ کے اسی صفحہ پر ایک قیمت میں ایک جانور لینے کے بجائے دو جانور لینے کے افضل ہونے کے متعلق ہے۔ "وشرء شاتین بثلاثین افضل من شرء شاة بثلاثین" ترجمہ: تیس درہم میں ایک بکری خریدنے سے تیس درہم میں دو بکریاں خریدنا افضل ہے۔

(فتاویٰ بزازیہ، کتاب الاضحیہ، ج 2، ص 408، دارالکتب العلمیہ، بیروت)

بہار شریعت میں ہے: "بکری کی قیمت اور گوشت اگر گائے کے ساتویں حصہ کی برابر ہو تو بکری افضل ہے اور گائے کے ساتویں حصہ میں بکری سے زیادہ گوشت ہو تو گائے افضل ہے یعنی جب دونوں کی ایک ہی قیمت ہو اور مقدار بھی ایک ہی ہو تو جس کا گوشت اچھا ہو وہ افضل ہے اور اگر گوشت کی مقدار میں فرق ہو تو جس میں گوشت زیادہ ہو وہ افضل ہے اور مینڈھا بھیڑ سے اور دنبہ دنبی سے افضل ہے جبکہ دونوں کی ایک قیمت ہو اور دونوں میں گوشت برابر ہو۔ بکری بکرے سے افضل ہے مگر خصی بکرا بکری سے افضل ہے اور اونٹنی اونٹ سے اور گائے بیل سے افضل ہے جبکہ گوشت اور قیمت میں برابر ہوں۔"

(بہار شریعت، ج 3، حصہ 15، ص 340، مکتبۃ المدینہ، کراچی)

فتاویٰ قاضی خان میں ہے: "قال بعضهم: اذا كان قيمة الشاة اكثر من قيمة البدنة فالشاة افضل لان الشاة كلها تكون فرضاً والبدنة سبعها يكون فرضاً، والباقي يكون نفلاً وما كان كلها فرضاً كان افضل۔ وقال الشيخ الامام الجليل ابو بكر محمد بن الفضل رحمه الله تعالى: البدنة تكون افضل لانها اكثر لحمًا من الشاة وما قالو: بان البدنة يكون بعضها نفلاً فليس كذلك بل اذا ذبحت عن واحد كان كلها فرضاً۔ وشبه هذا بالقراءة في الصلاة لو اقتصر على ما تجوز به الصلوة، جازت ولو زاد عليها يكون الكل فرضاً، بعض فقهاء نے فرمایا: جب بکری کی قیمت بدنہ (گائے، اونٹ) سے زیادہ ہو تو بکری افضل ہے کیونکہ بکری پوری کی پوری فرض کے طور پر ہوگی اور بدنہ کا ساتواں حصہ فرض کے طور پر ہوگا اور باقی نفل، اور جو چیز پوری فرض واقع ہو وہ زیادہ فضیلت والی ہوگی۔ اور شیخ امام جلیل ابو بکر محمد بن الفضل رحمۃ اللہ تعالیٰ علیہ نے فرمایا: بدنہ افضل ہے کیونکہ وہ بکری سے گوشت کے اعتبار سے زائد ہوتا ہے، اور انہوں نے جو فرمایا: کہ اس کا بعض نفل ہوگا، تو ایسا نہیں ہے بلکہ بدنہ جب ایک شخص کی طرف سے ذبح کیا

جائے تو پورا ہی فرض کے طور پر ہو گا۔ اور اس کو تشبیہ دی جائے گی نماز میں قراءت کے ساتھ کہ اگر نمازی نے اتنی مقدار پر اکتفاء کیا جس سے نماز جائز ہو جاتی ہے، تو یہ جائز ہے اور اگر اس مقدار سے زیادتی کی تو پوری قراءت فرض واقع ہوگی۔ (فتاویٰ قاضی خان، ج 3، ص 235، مطبوعہ کوئٹہ)

اسلوب سے ظاہر ہے کہ علامہ قاضی خان علیہ الرحمۃ کے نزدیک رائج و مختار دوسرا قول ہے کہ دوسرے قول کو آپ نے دلیل سے مزین کیا ہے اور یہ اعتماد و اختیار کی دلیل ہے اور جہاں ترجیح میں اختلاف ہو، علامہ قاضی خان علیہ الرحمۃ کی ترجیح کو فوقیت حاصل ہوتی ہے اور یہاں جب پہلے قول کی کوئی ترجیح موجود نہیں تو ضرور امام قاضی خان علیہ الرحمۃ کی ترجیح پر عمل کیا جائے گا۔ اس طرح یہ مسئلہ زائد گوشت والے کے مطلقاً افضل ہونے کی دلیل بنے گا کہ یہاں بکری کے قیمت اور اطمیب ہونے میں زائد ہونے کے باوجود امام جلیل ابو بکر رحمۃ اللہ تعالیٰ علیہ نے بدنہ کو اس کے گوشت کے زیادہ ہونے کی وجہ سے افضل قرار دیا۔ اوپر مذکور بہار شریعت کے یہ الفاظ ”گوشت کی مقدار میں فرق ہو تو جس میں گوشت زیادہ وہ افضل“ بھی اسی کی تائید کرتے ہیں کہ ان میں بھی مدار گوشت کے زائد ہونے پر رکھا گیا ہے، قیمت کا کوئی ذکر نہیں کیا گیا، جس سے معلوم ہوتا ہے کہ قیمت چاہے کم ہو یا زیادہ گوشت اگر زیادہ ہو تو اسی کو افضل قرار دیا جائے گا۔

شرح عقود رسم المفتی میں ہے: ”لو ذکرنا قولین مثلاً وعللوا الاحدھما کان ترجیحاً لہ علی غیر المعلن کما افادہ الخیر الرملی فی کتاب الغصب من فتاواہ الخیریۃ ونظیرہ مافی التحریر وشرحہ فی فصل الترجیح فی المتعارضین ان الحكم الذی تعرض فیہ للعلۃ یترجح علی الحكم الذی لم یتعرض فیہ لہا لان ذکر علتہ يدل علی الاهتمام بہ والحث علیہ“ مثال کے طور پر اگر فقہاء نے دو قول ذکر کئے ہوں اور ان میں سے ایک کی علت بیان کی ہو تو اس کو، غیر معلن (جس کی علت بیان نہیں کی گئی) پر ترجیح حاصل ہوگی جیسا کہ امام خیر الدین الرملی نے اپنے فتاویٰ خیر یہ کی کتاب الغصب میں یہ فائدہ بیان کیا ہے اور اس کی نظیر وہ ہے جو تحریر اور شرح تحریر کی فصل الترجیح فی المتعارضین میں ہے کہ وہ حکم جس

کی علت بیان کی گئی ہو وہ رائج ہوتا ہے اس حکم پر جس کی علت بیان نہ کی گئی ہو کیونکہ اس کی علت کا ذکر اس کے اہم ہونے اور اس پر ابھارنے پر دلالت کرتا ہے۔

(شرح عقود رسم المفتی، ص 37، مطبوعہ لاہور)

واللہ اعلم عزوجل ورسولہ اعلم صلی اللہ تعالیٰ علیہ وآلہ وسلم

کتبہ

المتخصص فی الفقہ الاسلامی

ابو شاہد محمد ماجد علی مدنی

05 ذوالحجۃ الحرام 1445ھ / 12 جون 2024ء



الجواب صحیح

مفتی ابو الحسن محمد ہاشم خان عطاری